

9 fevral 2019-cu il

Qələmi ilə sənətini ucaldan insan

Onun haqqında yazmaq istəyəndə, ilk ağlıma gələn, yaddaşıma yazılan məqam, bu insanın, bu dəyərli azərbaycanlı qadının sədaqəti, jurnalist kimi inanılmaz cəsarəti və öz işinə, sözün əsl mənasında, sevgi dolu sayğı və hörmətlə yanaşmasıdır. Sənət o zaman ucalır ki, sənətkar onu gördüyü işlərlə ucaldır, ona rəğbət və hörmət qazandırır.

Neçə illərdir bu dəyərli qələm sahibini tanıyıram. Hələ 1990-cı illərdə, siyasət qazanının qır qaynayan vaxtlarında, kimin əlinin kimin cibində olmasının müəmmalı olduğu, çoxlarının öz mövqeyini ortaya qoymağa cəsarət etmədiyi bir zamanda, bu cəsur xanım Ulu Öndər Heydər Əliyev barədə obyektiv mövqe ortaya qoydu, Ulu Öndəri ziyarət edərək, əsl jurnalist xarakteri ortaya qoydu. Özü də çoxunun kişi libasında qorxaqlıq göstərdiyi vaxtlarda!



Elmira Axundova barədə danışiram. Cəsarətli insan haqqında. Bu yaxınlarda bu dəyərli xanımın iki kitabı nəşr olunub. Hər iki kitabda istedadlı qələmi ilə yanaşı, həm də keçmişə sayğısı, verdiyi dəyər ön plana çıxır.

“Bizim tanıdığımız Elmira...” adlanan birinci kitabda yaradıcı jurnalistin haqqında ölkənin nüfuzlu ictimai xadimləri, elm adamlarının qələmə aldıkları səmimi sətirləri, əslində, E.Axundovanın yaradıcı fəaliyyətinə olan ictimai baxışıdır. Təmənnasız və obyektiv baxış! Bu yaradıcı xanımın ictimai və publisistik yaradıcılığına verilən səmimi qiymətlərdir bu fikirlər.

Elmira Axundovanın kitabları arasında “Heydər Əliyev. Şəxsiyyət və zaman” yeddicildlik roman-tədqiqat xüsusi yer tutur. Elmira xanım özü bu əsəri həyatının əsas layihəsi adlandırır. On ildən çox gərgin əmək, kitabın qəhrəmanının uşaqlıq və gənclik dostları, qohumları və yaxınları ilə söhbətlərin, məşhur siyasi və dövlət xadimləri ilə müsahibələrin yazıldığı yüzrlərlə kaset, DTK arxivlərində, Prezidentin şəxsi arxivində iş Azərbaycan xalqının Ümummilli Liderinin ən dolğun və obyektiv bioqrafiyasını yaratmağa imkan verməklə, romanın unikal sənədli əsasını təşkil edir. Budur yaradıcı jurnalistika. Budur ürəklə qələmin vəhdəti!

Kitabda zəngin faktoloji, politoloji və tarixi materiallar toplanıb. Çoxlarına məlum olmayan xeyli faktlar, epizodlar, dərin təhlil və şərhrlərlə müşayiət olunan eksklüziv informasiya, həmçinin, müəllifin Ulu Öndər Heydər Əliyevlə şəxsi tanışlığı kitaba xüsusi emosionallıq və səmimiyyət verir. Elmira Axundova, bu dahi insana, sözün həqiqi mənasında, əsrlər boyu yaşayacaq möhtəşəm abidə ucaldıb. Bu gerçəkdən əsl jurnalist bacarığı, əsl vətəndaş mövqeyidir!

Jurnalist kimi uzun illər Ulu Öndərlə təmasda olmuş, ən keşməkeşli vaxtlarda Ulu Öndəri Naxçıvanda ziyarət etməkdən başlamış, sonralar Azərbaycan Prezidenti kimi bir sıra xarici səfərlərində onu müşayiət etmiş E.Axundova, əslində, ən böyük tarixin canlı nümunəsidir.

“Həmkarlarımla üz-üzə” adlı kitab da yaradıcı jurnalistin əsl ictimai portretini canlandırır. Qələmi ilə tarixi yazan bir insan üçün bu nə qədər önəmlidirsə, onu oxuyan yüzrlərlə oxucu üçün ikiqat önəmlidir. Tarixi olduğu kimi, ən dürüst və ədalətli mənbədən oxumaq olduqca önəmlidir hər kəs üçün. Bu mənada, Elmira xanımın qələmə aldığı bu kitabların özü də bir tarixdir. Qələmi ilə sənətini ucaldan, sədaqəti və mərdliyi ilə şəxsiyyəti yüksəldən Elmira xanım!

**Şirvan Əbilov,
Prezident təqaüdçüsü**